



GINJAW KOMITI WUNPAWNG MUNG DAN SHANGLAWT HPUNG

SHARE SHAGAN MASAT NINGHTOI MUNGGA

2024 ning, August shata (10) ya.

Hkawp,

Mungchying Mungshawa ni hte Wunpawng Mungdan Shanglawt magam gun ni yawng ngwi pyaw hkam kaja nga u ga ngu, shakram dat nngai.

Dai ni August shata (10) ya shani gaw, Myen Gumshem Asuyaban hte ban a dip up da hkrum ai prat kaw nna lawt lu na matu, amyu sha laknak lang rawt malan lam hta mungdan hte mungdan sha ni a matu asak ap nawng mat wa sai share shagan ni hpe myit dum masat masa galaw ai **Share Shagan Masat Ninghtoi** rai nga mali ai. Mungdan hte mungdan sha ni a matu asak ap nawng mat wa sai share shagan ni yawng hpe hkungga jaw dat nngai.

Mungdan hte Mungdan sha ni a matu asak ap nawng mat wa sai share shagan ni hta, Wunpawng Mungdan Shanglawt magam gun ni hte mungshawa ni law law rai nga sai. Shanhte gaw mungdan hte mungdan sha ni a matu tinang a manu dan ai asak aprat hpe hkungga tai hkam ai ni rai nga ma ai.

Dai zawn, mungdan hte mungdan sha ni a matu sadi dung let, tinang a asak ap nawng kau ai kaw du hkra shakut shaja lai wa sai share shagan ni a majaw, Shanglawt rawt malan magam bungli lani hte lani rawt jat awng dang wa nga ai hpe anhte yawng myit dum mai nga ga ai. Dai majaw, Share Shagan ni a magrau grang ai atsam ningja hte Mungdan a ntsa sadi dung kangka ai myit marai hpe shakawn shagrau hkungga masat masa galaw ra nga ga ai.

Shanglawt rawt malan magam bungli hta asak ap nawng mat wa sai share shagan ni a sai daw sai chyen dinghku masha ni yawng mung n-gun da ting nna myit nden shaja nga ga ngu n-gun jaw dat nngai. Mungshawa dap shawa ni yawng mung tsaw ra shawang myit hte shada da n-gun jaw zinlum garum madi shadaw hkat nga mu.

Shanglawt magam gun ni hte mungshawa ni yawng gaw, myit rum Share Shagan ni shakut shaja da ai shanglawt rawt malan magam bungli yi-ngam hpe yaw shada ai mungmasa pandung de du hkra, matut shakut shaja sa wa na matu shatsam dat nngai.

Hkawp,

Mungchying mungshawa ni hte shanglawt magam gun ni e, dai ni na ten hta Hpyen Kongsı kaw nna gumshem ai hpyen uphkang lailen hte mungdan hpe ma-ja dip ka-up nga ai ten re. Dai uphkang masa hpe n ra sharawng ai Myen Mungdan masha yawng ngu na daram Gumshem Hpyen Kongsı hpe ninghkap rawt malan nga sai re majaw, Hpyen gumshem uphkang lailen masa hpe gasat shamyit kau lu hkra, jawm gasat sa wa nga ai aten re.

Shing re ai masa sat lawat hta hkan nna, Wunpawng Mungdan Shanglawt Hpung Gınjaw Komıti gaw, Laksan Majan Masing jahkrat n'htawm, Mungdan ting hta gasat gala majan hpe ninggam sharawt galaw nga ai re.

Lai wa sai shaning kaw nna, tinang a uphkang ginra shara shagu hta dap jung nga ai Tai Hpyen Dap law law hpe htim gasat shagrawt n'htawm, bai zing madu la lu sai. Majan masing hpe woi awn ai hpu-awn ni hte shawnglam hpyen man hta magrau grang grang hte gasat poi shang ai magam gun ni yawng hpe shakawn shagrau dat nngai. Hpang lam e nga nna gasat gala majan a matu, lam amyu myu hku nna madi shadaw garum ya nga ai magam gun ni, mungshawa ni yawng hpe mung, chyeju dum shagrau nngai.

Ndai lang na majan masing hta mungchying mungshawa ni a madi shadaw ai n-gun a majaw, aten kadun laman awng padang ninglaw law law dip la lu saga ai. Ndai Majan masing hta pawng hpawm shanglawm ai jinghku rawt malan hpung ni hpe mung, chyeju dum shakawn shagrau dat nngai. Ya na zawn padang dip lu ai hpe kabu ninglaw lu ai zawn, maga mi de tai hpyen wa a hpyen masa sat lawat hpe galoi mung yu maram sadi maja nga na matu mung shadum dat nngai.

Gasat gala majan ginra hta sha n-ga, majan n byin ai ginra ni hta mung, tara n lang ai gumshem hpyen kongsı a majaw, mungshawa law law asak si sum ai lam, roi rip zingri hkrum ai lam, dum nta sutgan sum machyi ai lam ni hkrum sha nga saga ai. Ndai zawn shabyin ai lam gaw mungshawa ni hkrit kamyin mat nna, mungshawa hte rawt malan wuhpung ni a lapran myit mala hka wa hkra galaw ai hpyen gumshem ladat rai nga ai hpe dum chye ra ai.

Hpyen gumshem lailen hpe n shamyit kau lu dingsa, ndai zawn re ai mabyin manghkang ni gaw matut byin nga na re. Dai re ai majaw, mungshawa ni a sum machyi ai lam gaw, hpyen gumshem lailen hpe gasat shamyit ai bungli hta arang bang shanglawm ai re ngu chye na hkam la na matu lajin dat nngai.

Hkawp,

Mungchying mungshawa ni e, Padang dip zing madu da lu sai ginra ni hta hpaji lam, hkamja lam, tara upadi shangang shakang lam, mungshawa nga-mu nga-mai lam hte buga ginra shimlum makawp maga lam bungli lamang ni hpe aten dep ninggun dat galaw ra nga sai. Ndai bungli lamang ni hta chye chyang kung kyang ai masha ni, asak aprat ram ai ramma ni law law ra nga sai re. Madu myit hte shanglawm gun hpai na matu shadut lajin dat ai.

Wunpawng Mungdan Shanglawt Hpung, Ginjaw Komiti gaw mungshawa ni hpaji jaw, ningmu jaw ai hpe manu shadan hkap la n'htawm, amyu sha kahkyin gumdin lam hpe ahtu hkra shangun ai, tinang amyu kata shada da du-daw sai-hkaw gasat gala lam hpe koi yen lu ai made koi yen let ladat shaw galaw nga ai re. Dai re majaw, Gumshem Hpyen Kongsia lagaw lata tai ya nga ai masha ni hte ပြည်သူ့စစ် wuhpung hta shanglawm nga ai masha ni hpe jinghku masa hku nna tsun shadum, lam madun kahkyin gumdin la na matu mung mungshawa kanu kawa ni yawng lit la sa wa ga ngu lajin dat nngai.

Mungdan ngwi pyaw simsa rawt jat galu kaba wa na matu mungmasa prinen ra ai. Raitim, Myen Mungdan Asuya ban hte ban gaw, amyu kaba lailen hte gumshem uphkan masa lailen hpe Policy masat shangang da n'htawm, mungdan ahkang aya hpe magra jum da ai re majaw, Myen Mungdan a mungmasa prinen tsawm htap na n mai byin ai. Dai majaw, anhte ra sharawng ai pandung de du wa lu hkra laknak lang rawt malan gasat nga saga ai. Rai timung maga mi de tengman ai mungmasa bawngban lam sat lawat nga wa yang, bawngban jahkrup ai ladat hte mung galaw sa wa na re ai.

Dai ni na ten hta, Myen mungdan kata byin nga ai manghkang a ningpawt gaw, hpyen gumshem lailen hte amyu kaba lailen a majaw byin ai re ngu ai hpe mungdan ting na mungshawa ni yawng asan sha mu mada wa masai. Dai majaw Myen mung kata manghkang shabyin ai Gumshem Hpyen Kongsia hpe rawt malan hpung ni yawng lahkrip shara jawm gasat kau na gaw ahkyak madung rai nga ai.

Ndai aten hta rawt malan hpung shada da a lapran uphkan ginra gashun ka-up la hkat ai lam n byin hkra sadi ra ai. Lamu ga uphkan ginra manghkang hte seng ai hpe gaw, mungmasa ladat hte sha shada da bawngban jahkrup nna hparan jasan la ra ai lam re ai hpe chye na da ra ai.

Hkawp,

Mungchying mungshawa ni hte shanglawt magam gun ni hpe ginchyum hku nna htet shana dat mayu ai gaw;-

Dai ni na masat ninghtoi hta Share Shagan ni hpe myit dum shagrau hkungga jaw ai hpawng lamang hpe manu namnak tawn nna galaw ga. Asak ap nawng lai mat wa sai Share Shagan ni a matu myit dum akyu hpyi ya ga. Share Shagan ni a kun dinghku nta masha ni hpe mung, tsaw ra shawang myit hte ninggun jaw garum shingtau hkat nga ga. Share Shagan ni hpe manu shadan shagrau hkungga chye wa hkra, asak kaji ai ramma ni hpe, Mung tsaw myit, Myu tsaw myit ban bang ya ai lamang ni galaw ga.

Grau nna, ya ten hta tai hpyen dap law law hpe padang dip la lu saga ai raitim, hpyen majan masing garai n dawm ai re majaw, hpyen sadi maja lam dingyang nga ra ai. Padang dip ginra hte myo mare kaba ni hta mung ntsa hpyen sadi maja lam dingyang nga ra na re.

Rau nga rau pra amyu sha ni shada da mung, rawt malan wuhpung wuhpawng ni hpe mung, n sun n ang n teng n man ai hku tsun jahpyak, jahpoi asawng mara shagun hkat ai hpe koi gam nga ga. Social media hpe mung, mungshawa, dap shawa a matu akyu rawng hkra jai lang nga ga. Sari sadang rawng ai amyu, mungdan sha ni byin tai lu hkra nga pra sa wa ga.

Ginjaw Komiti gaw Wunpawng Mungdan hte Mungdan sha ni shanglawt ahkang aya hpring tsup lu la hkra, rawt malan bungli ninggam shagu hta mungdan hte mungdan sha ni yawng a matu mai kaja ai masing masa jahkrat let woi awn galaw nga ai re ai hpe kamhpa nga ga. KIO woi awn jasat sa wa nga ai masing masa hpe mungshawa yawng kamhpa ai myit hte madi shadaw nga ga ngu ninggun jaw shatsam dat nngai.

Hpan Madu Karai Kasang a hkum tsup ai Shaman Chyeju gaw Wunpawng Mungdan hte Mungdan sha ni, Wunpawng Mungdan Shanglawt magam gun ni yawng a ntsa tut nawng hkam la lu u ga ngu akyu hpyi ya let, Share Shagan Masat Ninghtoi Mungga hpe hpungdim dat nngai.



Du Daju Jum Nban La

Wunpawng Mungdan Shanglawt Hpung, Ginjaw Komiti Tingnyang Up
Wunpawng Mungdan Shanglawt Kongsing Ningbaw
Wunpawng Mungdan Shanglawt Hpyen Dap, Dap Up Daju